



## غیرملکی کرکٹرز بھی ایچ بی ایل پی ایس ایل کے سحر میں مبتلا ہو گئے

- اسکوآڈ میں شامل ہر رکن ملتان کے لوگوں کی میزبانی، پیار اور کھیل سے محبت کے جذبے کا معترف ہے، معین علی
- گذشتہ 2 ہفتے پشاور زلمی کے لیے بہت اہم تھے تاہم اب ٹیم کی گاڑی جیت کی پٹری پر چڑھ چکی ہے، لیام لیونگ اسٹون
- پنڈی کرکٹ اسٹیڈیم کے گراؤنڈ اسٹاف کی انتہک محنت کے سبب بارش کے باوجود مداحوں کو بہترین اور معیاری کرکٹ میچز دیکھنے کو ملے، ڈیل اسٹین
- شائقین کرکٹ کی جانب سے بھرپور حوصلہ افزائی کے باعث ایک بار پھر کراچی میں کھیلنے کے لیے بیتاب ہوں، ایلکس ہیلز
- کم از کم قذافی اسٹیڈیم میں لاہور قلندرز کے علاوہ کسی اور ٹیم کی نمائندگی کرنے کا خواہشمند نہیں، بین ڈنک
- ایچ بی ایل پی ایس ایل کا اصل مقصد آئند نسل کو کرکٹ سے متاثر کرنا ہے، شین واٹسن
- تمام میڈیا ہاؤسز سے درخواست ہے کہ ایچ بی ایل پی ایس ایل سے متعلق کسی بھی خبر میں ایونٹ کا مکمل ٹائٹل درج کریں

لاہور، 9 مارچ 2020ء:

بیس فروری سے شروع ہونے والا ایچ بی ایل پی ایس ایل 2020 کامیلہ بھرپور دھوم دھام سے پاکستان میں جاری ہے۔ مقامی اور قومی کھلاڑیوں کے بعد اب غیرملکی کرکٹرز بھی لیگ کے سحر میں مبتلا ہو چکے ہیں۔

پاکستان کے چار مختلف شہروں میں کرکٹ کھیلنے کے بعد غیرملکی کھلاڑی لیگ کے دوران ماحول، تماشائیوں کی شرکت اور گراؤنڈ اسٹاف کی بھرپور تعریف کر رہے ہیں۔ پاکستان کی بھرپور مہمان نوازی کے معترف غیرملکی کھلاڑیوں نے ایونٹ میں کھیل

کے معیار کو بھی سراہا ہے۔

دفاعی چیمپئن کوئٹہ گلیڈی ایٹرز، دو مرتبہ کی چیمپئن اسلام آباد یونائیٹڈ اور 2017 کی چیمپئن پشاور زلمی کے علاوہ کراچی کنگز اور لاہور قلندرز کی ٹیموں کے درمیان پلے آف مرحلے میں رسائی کی جنگ فیصلہ کن مرحلے میں داخل ہو چکی ہے۔

اب تک صرف ملتان سلطانز کی ٹیم 11 پوائنٹس کے ساتھ ایونٹ کے اگلے مرحلے میں رسائی حاصل کر سکی ہے۔

### معین علی، ملتان سلطانز:

معین علی کا کہنا ہے کہ ملتان کرکٹ اسٹیڈیم میں کھیلے گئے تینوں میچوں میں شائقین کرکٹ کا جوش دیدنی تھا۔ انہوں نے کہا کہ اسکوآڈ میں شامل ہر رکن ملتان کے لوگوں کی میزبانی، پیار اور کھیل سے محبت کے جذبے کا معترف ہے۔

معین علی نے کہا کہ سہولیات کے اعتبار سے ملتان اسٹیڈیم کا شمار محدود طرز کی کرکٹ کے چند بہترین اسٹیڈیمز میں ہوتا ہے۔ انہوں نے کہا کہ یہاں کی پچ بیٹسمین اور باؤلر دونوں کے لیے سازگار ہے۔ وہ پر امید ہیں کہ ملتان سلطانز آئندہ ایڈیشنز میں اپنے تمام میچز ملتان اسٹیڈیم میں کھیلے گی۔

پشاور زلمی کی ٹیم تاحال پوائنٹس ٹیبل پر دوسری پوزیشن پر براجمان ہے۔

### لیام لیونگ اسٹون، پشاور زلمی:

پشاور زلمی کے بلے باز لیام لیونگ اسٹون کا کہنا ہے کہ گذشتہ 2 ہفتے پشاور زلمی کے لیے بہت اہم تھے تاہم اب ٹیم کی گاڑی جیت کی پٹری پر چڑھ چکی ہے۔ انہوں نے کہا کہ کسی بھی ٹیم کے لیے ٹورنامنٹ کے آغاز کی بجائے بہترین وقت پر مومنٹم پکڑنا اہم ہوتا ہے اور انہیں خوشی ہے کہ ایچ بی ایل پی ایس ایل 2020 کے دوران پشاور زلمی کی گاڑی درست سمت پر گامزن ہے۔

لیام لیونگ اسٹون نے کہا کہ وہ باب ریاض ایک پرسکون کپتان ہے جنہیں اپنی صلاحیتوں پر مکمل اعتماد ہے۔ انہوں نے کہا کہ پشاور زلمی نے لیگ کے پانچویں ایڈیشن کے دوران جہاں بھی میچز کھیلے ہیں، تماشائیوں کی ایک بڑی تعداد پیلے رنگ میں ڈھلی نظر آئی ہے۔ انہوں نے خصوصاً راولپنڈی کے کراؤڈ کی تعریف کرتے ہوئے امید ظاہر کی ہے کہ لیگ کے آئندہ میچز میں بھی دیگر مقامات پر اتنا جوشیلہ اور بھرپور کراؤڈ کھلاڑیوں کی حوصلہ افزائی کرے گا۔

دوسری جانب فی الحال پوائنٹس ٹیبل پر تیسری پوزیشن پر موجود اسلام آباد یونائیٹڈ کے پوائنٹس کی تعداد 7 ہے۔ اسلام آباد یونائیٹڈ کو اگلے مرحلے میں رسائی کے لیے دیگر ٹیموں کے درمیان میچوں کے نتائج پر انحصار کرنا ہوگا۔

### ڈیل اسٹین، اسلام آباد یونائیٹڈ:

اسلام آباد یونائیٹڈ کے فاسٹ باؤلر ڈیل اسٹین کا کہنا ہے کہ وہ پاکستان واپسی پر بہت خوش ہیں۔ انہوں نے کہا کہ یہاں کے لوگ غیر ملکی کھلاڑیوں کی لیگ میں شرکت پر بہت پر جوش ہیں۔

ڈیل اسٹین نے پنڈی کرکٹ اسٹیڈیم کے گراؤنڈ اسٹاف کی تعریف کرتے ہوئے کہا کہ یہاں کے عملے کی انتہک محنت کے سبب بارش کے باوجود مداحوں کو بہترین اور معیاری کرکٹ دیکھنے کو ملی۔ انہوں نے کہا کہ وہ کراچی میں اپنا آخری گروپ میچ جیتنے کے ساتھ ساتھ فائنل میں رسائی حاصل کر کے اسلام آباد یونائیٹڈ کے فینز کو تحفہ دینے کی کوشش کی۔

کراچی کنگز کی ٹیم فی الحال پوائنٹس ٹیبل پر چوتھی پوزیشن پر موجود ہے۔

### ایلکس ہیلز، کراچی کنگز:

برطانیہ سے تعلق رکھنے والے کراچی کنگز کے بلے باز ایلکس ہیلز کا کہنا ہے کہ بابر اعظم اور شرجیل خان کی ٹاپ آرڈر میں موجودگی ہماری ٹیم کی طاقت ہے۔ انہوں نے کہا کہ رائٹ اینڈ لیفٹ ہینڈ کمی نیشن پر مشتمل کراچی کنگز کی اوپننگ جوڑی میں شامل دونوں کھلاڑی ایک دوسرے سے مختلف انداز میں بیٹنگ کرتے ہیں تاہم دونوں کھلاڑیوں کی جارحانہ حکمت عملی کے سبب حریف باؤلرز کے لیے اچھی باؤلنگ کرنا ایک مشکل ہدف بن جاتا ہے۔

ایلکس ہیلز نے کہا کہ نیشنل اسٹیڈیم کراچی میں کھیلے گئے میچز کے دوران شائقین کرکٹ کی جانب سے بھرپور حوصلہ افزائی کے بعد وہ ایک بار پھر کراچی جانے کے لیے بے تاب ہیں۔ انہوں نے کہا کہ تماشائیوں کی حوصلہ افزائی کے ساتھ ساتھ مجموعی طور پر بہتر کھیل کا مظاہرہ کر کے کراچی کنگز اگلے مرحلے میں رسائی حاصل کر سکتی ہے۔

لاہور قلندرز کی ٹیم پوائنٹس ٹیبل پر پانچویں پوزیشن پر موجود ہے۔

### بین ڈنک، لاہور قلندرز:

لاہور قلندرز کے جارحانہ مزاج بلے باز بین ڈنک کا کہنا ہے کہ قذافی اسٹیڈیم لاہور میں

اب تک کھیلے گئے تمام میچوں میں کراؤڈ شاندار رہا۔ انہوں نے کہا کہ جوں جوں کھیل آگے بڑھتا جاتا ہے توں توں تماشائیوں کی جانب سے کھلاڑیوں کو حوصلہ افزائی کرنے کا جذبہ بھی بڑھتا چلا جاتا ہے۔

بین ڈنک نے کہا کہ تماشائیوں کا شور دیکھ کر انہوں نے یہ فیصلہ کیا ہے کہ وہ کم از کم قذافی اسٹیڈیم لاہور میں لاہور قلندرز کے علاوہ کسی اور ٹیم کی نمائندگی کرنے کے خواہشمند نہیں ہیں۔

دفاعی چیمپئن کوئٹہ گلیڈی ایٹرز کی ٹیم پوائنٹس ٹیبل پر چھٹی پوزیشن پر موجود ہے۔

**شین واٹسن، کوئٹہ گلیڈی ایٹرز:**

کوئٹہ گلیڈی ایٹرز کے آراؤنڈر شین واٹسن کا کہنا ہے کہ انہیں ایچ بی ایل پی ایس ایل 2020 کے دوران پاکستان کے چاروں شہروں، کراچی، لاہور، ملتان اور راولپنڈی، میں کرکٹ کھیل کر مزہ آرہا ہے۔

انہوں نے کہا کہ شائقین کرکٹ سے بھرے اسٹیڈیمز میں جاری ایچ بی ایل پی ایس ایل کا اصل مقصد آئند نسل کو کرکٹ کے کھیل سے متاثر کرنا ہے۔

شین واٹسن نے کہا کہ کوئٹہ گلیڈی ایٹرز آخری دو گروپ میچ جیت کر پلے آف مرحلے میں رسائی حاصل کرنے کے لیے پر امید ہے۔ انہوں نے کہا کہ ٹیم اب بھی ٹائٹل کا دفاع کرنے کی صلاحیت رکھتی ہے۔

– ENDS –

Media contact:

**Ibrahim Badees Muhammad**

Editor – Urdu Content

Media and Communications

E: [ibrahim.badees@pcb.com.pk](mailto:ibrahim.badees@pcb.com.pk)

M: +92 (0) 345 474 3486

W: [www.pcb.com.pk](http://www.pcb.com.pk)

Partners



www.psl-t20.com  
@thePSL20  
@thePSL  
PakistanSuperLeague  
@thePSL

PCB Headquarters  
Gaddafi Stadium,  
Ferozpur Road, Lahore  
Pakistan, PO Box 54000  
T: +92 42 3571 7231-4

